

Türk Dövlətləri Təşkilatı qlobal iştirakçılardan biri olacaq

Prezident İlham Əliyevin qurumun
gələcəyi ilə bağlı dediyi fikirlər
bu təşkilatın əsl məramının ifadəsidir

Türk Dövlətləri Təşkilatı zəngin iqtisadi resursları, geniş coğrafiyanı və hərbi gücü ifadə edir. Bu böyük potensial TDT-nin gələcəyini digər beynəlxalq təşkilatlardan daha perspektivli edir.

Milli Məclisin deputatı Azər Badamov qəzetimizə açıqlamasında bildirib ki, TDT-nin inkişafında Azərbaycanın rolu böyükdür. Bu təşkilat Naxçıvanda təsis olunub və ötən müddətdə böyük inkişaf yolu keçərək əhəmiyyətli beynəlxalq təşkilata çevrilib. TDT-nin güclənməsində Azərbaycan və Türkiyə arasında münasibətlərin gündən-günə möhkəmlənməsinin böyük əhəmiyyəti var. "44 günlük Vətən müharibəsində Türkiyənin ölkəmizə verdiyi mənəvi dəstək türk dünyasının birləşməsi üçün bir mesaj idi. 2021-ci ildə Şuşada iki ölkənin dövlət başçılarından imzaladığı müttəfiqlik haqqında Bəyannamə ölkələrimiz arasında hərtərəfli əməkdaşlığı özündə ehtiva etməklə yanaşı, TDT-nin inkişafına da yeni bir impuls verdi. Türkiyə NATO-nun üzvüdür və bu hərbi blokda ikinci ən böyük orduya malik ölkədir. Türkiyənin TDT-də olması bu təşkilatı qlobal gücə çevirir. O cümlədən Azərbaycan da regionda ən güclü ordusu olan ölkədir", - deyərək əlavə edib.



Deputat xatırladı ki, Prezident İlham Əliyevin Ərəbistanın "Əl-Ərəbiyyə" telekanalına verdiyi müsahibədə qeyd etdiyi kimi, ordumuz yalnız paradlarda gücünü nümayiş etdirən ordu deyil. Silahlı Qüvvələrimiz döyüş meydanında özünü təsdiq etmişdir. Əlbəttə ki, döyüş meydanında özünü təsdiq edən orduya malik ölkəmiz TDT-nin güclənməsinə öz töhfəsini verir və regional təhlükəsizlik arxitekturasını qurub.



A.Badamov vurğulayıb ki, Türk Dövlətləri Təşkilatı dünyadakı bir çox beynəlxalq təşkilat-

lardan fərqli olaraq, müxtəlif xalqları təmsil edən ölkələr yer alsa da, etnik, dini və dil köklərinin eyni olması ilə seçilir: "Belə bir eyniliyin olması beynəlxalq təşkilatlar arasında nadir haldır. Həm də TDT-yə üzv dövlətlərin hər birinin digərləri ilə ikitərəfli strateji münasibətlərə malik olması bu təşkilata əlavə güc verir. Məsələn, Azərbaycanla Özbəkistan arasında müttəfiqlik Bəyannaməsi və digər Mərkəzi Asiya ölkələri ilə də strateji tərəfdaşlıq haqqında sənədlərin imzalanması təşkilat daxilində birliyi gücləndirir. Bu həm də ölkələr arasında daha sıx əməkdaşlıq imkanlarını genişləndirir".

Deputat deyib ki, təşkilata daxil olan ölkələr böyük iqtisadi potensiala malikdir. Bu da beynəlxalq təşkilatlar sırasında TDT-nin üstünlüyüdür. Həmçinin təşkilata üzv olan ölkələrdəki demoqrafik artım digər beynəlxalq təşkilatlarda təmsil olunan ölkələrdən fərqləndirir. Demoqrafik artımın yüksək olması isə işçi qüvvəsinin yüksək olması deməkdir. Bu da icra olunan layihələrin yerinə yetirilməsində və ölkələrin hərbi gücünün artmasında özünü göstərir. "TDT-yə üzv ölkələr həm də böyük bir coğrafiyanı birləşdirir. Azərbaycan nəinki təşkilat daxilində iqtisadi əməkdaşlığı genişləndirir, həm də qlobal bazarlara çıxmaq imkanlarını beynəlxalq tərəfdaşlara təqdim edir. Belə ki, Çindən başlanan Orta dəhlizin davamı Mərkəzi Asiyada yerləşən TDT üzv dövlətləri üzərindən Azərbaycana və Türkiyə üzərindən Avropaya qədər uzanır. Bu da böyük bir coğrafiyada iqtisadi əməkdaşlığın genişləndirilməsi üçün verdikimiz töhfələrin qlobal iqtisadiyyat üçün əhəmiyyətli olması deməkdir. Dövlət başçımızın uzaqgörənliyi ilə ərsəyə gətirdiyimiz "Şimal-Cənub" və "Şərq-Qərb" nəqliyyat dəhlizləri və yaxın zamanlarda açılacaq Zəngəzur dəhlizi TDT-yə üzv dövlətlər üçün böyük imkanlar açır. "Əl-Ərəbiyyə" televiziya kanalına verdiyi müsahibədə Prezident İlham Əliyevin TDT-nin gələcəyi ilə bağlı ifadə etdiyi fikirlər bu təşkilatın əsl məramının təsviridir. Dövlət başçımız deyib: "Ona görə də biz onu konkret layihələrlə, investisiyalarla, enerji, daşımalar, mədəniyyət layihələri ilə möhkəmləndirməliyik. Ona görə də mən gələcəkdə bu təşkilatı mühüm qlobal iştirakçılardan biri kimi görürəm. Beləliklə, bizim fikrimiz beynəlxalq arenada rol oynaya bilən, tək cəmi daxili məsələlərlə məşğul olmayan qlobal oyunçuya çevrilməkdən ibarətdir ki, həm də beynəlxalq arenada sabitləşdirici, müsbət rol oynasın və qonşular üçün imkanlar yaratsın. Bununla da biz belə bir nəhəng coğrafiyada heç kimə təhlükə törətməyən, lakin çoxları üçün fürsət hesab edilən güclü birlik qura biləcəyimizi nümayiş etdirərək".

Əsmər QARDAŞXANOVA,
"Azərbaycan"